

ಶ್ರೀ ಎ. ಲಕ್ಷ್ಮೀಸಾಗರ್.—ಸನ್ಮಾನ್ಯ ಅಧ್ಯಕ್ಷರೇ, ಪಿ.ಯು.ಸಿ. ಪರೀಕ್ಷೆಯಲ್ಲಿ ಪಾಸ್ ವಿದ್ಯಾರ್ಥಿ ವಿದ್ಯಾರ್ಥಿನಿಯರಿಗೆ ಮಾಕ್ಸ್ ಕಾರ್ಡ್‌ಗಳನ್ನು ಈಗಾಗಲೇ ಕಳುಹಿಸಿಕೊಡಲಾಗಿದೆ. ಆದ್ದರಿಂದ ವಿದ್ಯಾರ್ಥಿ ವಿದ್ಯಾರ್ಥಿನಿಯವರಿಗೆ ಮುಂದಿನ ವ್ಯಾಸಂಗಕ್ಕೆ ಯಾವುದೇ ರೀತಿಯ ತೊಂದರೆಯೂ ಆಗಿಲ್ಲ. ಅನಿವಾರ್ಯವಾಗಿ 82 ಅಭ್ಯರ್ಥಿಗಳ ಫಲಿತಾಂಶವನ್ನು ಮಾತ್ರ ತಡೆಯಲಾಗಿದೆ. ಆಯಾ ಸಂಬಂಧಿಸಿದ ಕಾಲೇಜುಗಳಿಂದ ಮಾಹಿತಿಗಳು ಬಂದ ನಂತರ ಫಲಿತಾಂಶವನ್ನು ಪ್ರಕಟಿಸಲಾಗುವುದು. ಅವರಲ್ಲಿ ಬಹಳಷ್ಟು ಜನ ವಿಜ್ಞಾನ ವಿದ್ಯಾರ್ಥಿಗಳಲ್ಲ. ಅವರಲ್ಲಿ ಅನುಶೀರ್ಷಾರಾಗಿರುವ ವಿದ್ಯಾರ್ಥಿಗಳೇ ಇದ್ದಾರೆ.

ಶ್ರೀ ಕೆ. ಪ್ರತಾಪಚಂದ್ರಶೆಟ್ಟಿ.—ಅಧ್ಯಕ್ಷರೇ, ವಿತ್‌ಹಲ್ಡ್ ಏಕೆ ಮಾಡಿದ್ದು ?

ಅಧ್ಯಕ್ಷರು.—ತಾವು ದಯವಿಟ್ಟು ಕುಳಿತುಕೊಳ್ಳಿ.

(12) ತಾಂತ್ರಿಕ ಶಿಕ್ಷಣ ಪಡೆಯುವ ವಿದ್ಯಾರ್ಥಿಗಳಿಗೆ ಪಿ.ಯು.ಸಿ. ಫಲಿತಾಂಶ ತಡೆ ಹಿಡಿದಿರುವುದರಿಂದ ಆಗಿರುವ ತೊಂದರೆ.

ಶ್ರೀ ಜಿ. ಎಸ್. ಆಚಾರ್.—ಮಾನ್ಯ ಅಧ್ಯಕ್ಷರೇ, ಪಿ.ಯು.ಸಿ. ಪರೀಕ್ಷೆಯ ತಡೆಹಿಡಿದ ಫಲಿತಾಂಶ ಅಂಶ ಪಟ್ಟಿಯ ದೋಷ ಇವುಗಳ ಪುನರ್ ಪರಿಶೀಲನೆ ಆಗಿ ಇತ್ತೀಚೆಗೆ ನೂರಾರು ವಿದ್ಯಾರ್ಥಿಗಳ ಪರೀಕ್ಷಾ ಫಲಿತಾಂಶ ಬದಲಾಗಿ ಘೋಷಿತವಾಗಿದೆ ಹಾಗೂ ಆಗುತ್ತದೆ. ಇದರಿಂದಾಗಿ ಎಂಟ್ರಿಸ್ ಪರೀಕ್ಷೆಗೆ ಕುಳಿತ ವಿದ್ಯಾರ್ಥಿಗಳಿಗೆ ಪರಿಷ್ಕೃತ ಫಲಿತಾಂಶದ ಲಾಭ ಸಿಗದೆ ತಾಂತ್ರಿಕ ಶಿಕ್ಷಣ ವಕ್ರರಿಗೆ ಅನ್ಯಾಯವಾಗುತ್ತಲಿದೆ. ಇದನ್ನು ಸರಿಹರಿಸಲು ಸರ್ಕಾರ ಯಾವ ಕ್ರಮ ಕೈಗೊಂಡಿದೆ ಎಂಬುದನ್ನು ತಿಳಿಯ ಬಯಸುತ್ತೇನೆ.

ಶ್ರೀ ಎ. ಲಕ್ಷ್ಮೀಸಾಗರ್.—ಸನ್ಮಾನ್ಯ ಅಧ್ಯಕ್ಷರೇ, ಪಿ.ಯು.ಸಿ. ಪರೀಕ್ಷೆಯಲ್ಲಿ ಕುಳಿತಿದ್ದವರಲ್ಲಿ 3,194 ಅಭ್ಯರ್ಥಿಗಳ ಫಲಿತಾಂಶವನ್ನು ಅನಿವಾರ್ಯವಾಗಿ ತಡೆಹಿಡಿಯಲಾಗಿತ್ತು. ಈಗಾಗಲೇ ಅವುಗಳ ಪೈಕಿ 3,112 ಅಭ್ಯರ್ಥಿಗಳ ಫಲಿತಾಂಶವನ್ನು ಪ್ರಕಟಿಸಿ ಮಾಕ್ಸ್ ಕಾರ್ಡ್‌ಗಳನ್ನು ಕಳುಹಿಸಿಕೊಡಲಾಗಿದೆ. ತಾಂತ್ರಿಕ ನಿರ್ದೇಶಕರು ಗಣಕ ಯಂತ್ರದ ಮಾಹಿತಿಯನ್ನು ಪಡೆದಿರುವವರು. ಈಗ ಕೇವಲ 82 ವಿದ್ಯಾರ್ಥಿಗಳ ಫಲಿತಾಂಶವನ್ನು ಮಾತ್ರ ತಡೆಹಿಡಿಯಲಾಗಿದೆ. ಅವರಲ್ಲಿ ಬಹಳಷ್ಟು ಜನ ಅನುಶೀರ್ಷಾರಾಗಿರುವವರೇ ಆಗಿದ್ದಾರೆ. ಇವರಲ್ಲಿ ವಿಜ್ಞಾನ ವಿಷಯದವರು ಯಾರೂ ಇಲ್ಲ. ಸಂಬಂಧಿಸಿದ ಕಾಲೇಜಿನ ಪ್ರಾಚಾರ್ಯರಿಂದ ಮಾಹಿತಿಯನ್ನು ತರಿಸಿಕೊಂಡು ಅವರ ಫಲಿತಾಂಶವನ್ನೂ ಪ್ರಕಟಿಸುತ್ತೇವೆ.

(13) ಕೋಲಾರದಲ್ಲಿ ಶೈತ್ಯಾಗಾರವನ್ನು ಸ್ಥಾಪಿಸದಿರುವ ಬಗ್ಗೆ.

ಶ್ರೀ ಆರ್. ವೆಂಕಟರಾಮಯ್ಯ.—ಮಾನ್ಯ ಅಧ್ಯಕ್ಷರೇ, ಕೋಲಾರ ಜಿಲ್ಲೆಯಲ್ಲಿನ ಹೈನುಗಾರಿಕೆ ಯೋಜನೆಯು ಕೋಲಾರದಲ್ಲಿ ಶೈತ್ಯಾಗಾರವನ್ನು ಸ್ಥಾಪನೆ ಮಾಡದೆ ಇರುವುದರಿಂದ ಸ್ಥಗಿತಗೊಂಡಿದೆ. ಹೋದ ಸದನದಲ್ಲಿ ಕೂಡ ಈ ವಿಷಯ ತಂದಾಗ ತುರ್ತಾಗಿ ಸ್ಥಾಪಿಸಲು ಒಪ್ಪಿದ್ದರೂ ಇಲ್ಲಿಯವರೆಗೆ ಸ್ಥಾಪನೆ ಮಾಡದಿರುವುದರಿಂದ ಉಂಟಾಗಿರುವ ತೊಂದರೆಯನ್ನು ಸದನದ ಗಮನಕ್ಕೆ ತರಲು ಅತಿ ಮಹತ್ವದ ಜರೂರು ಸಮಸ್ಯೆಯಾದ್ದರಿಂದ ಸದನದಲ್ಲಿ ತರಲು ಅನುಮತಿ ನೀಡಲು ಕೋರುತ್ತೇನೆ.

ಅಧ್ಯಕ್ಷರೇ, ಇದನ್ನು ಸ್ಥಾಪನೆ ಮಾಡದಿರುವುದರಿಂದ ಸಾರ್ವಜನಿಕರಿಗೆ ಬಹಳ ತೊಂದರೆಯಾಗುತ್ತಿದೆ, ಆದುದರಿಂದ ಯಾವಾಗ ಇದನ್ನು ಕೈಗೊಳ್ಳುತ್ತಾರೆ ಎಂಬುದನ್ನು ತಿಳಿಸಬೇಕು.

ಅಧ್ಯಕ್ಷರು.—ತಾವು ದಯವಿಟ್ಟು ಕುಳಿತುಕೊಳ್ಳಿ.

ಶ್ರೀ ಎ. ಲಕ್ಷ್ಮೀಸಾಗರ್.—ಸನ್ಮಾನ್ಯ ಅಧ್ಯಕ್ಷರೇ, ಸಂಬಂಧಪಟ್ಟ ಮಂತ್ರಿಗಳು ಸದನದಲ್ಲಿ ಇಲ್ಲ. ಈ ವಿಷಯವನ್ನು ಅವರಿಗೆ ತಿಳಿಸುತ್ತೇನೆ, ಹಾಗೂ ಅವರಿಂದ ಉತ್ತರ ತರಿಸಿಕೊಡುತ್ತೇನೆ.

(14) ಮೈಸೂರಿನ ಉದ್ಯಾನಕಲಾ ಸಹಕಾರ ಸಂಘವನ್ನು ದಿ-ರೆಕ್ಟೆನ್ಯುಸ್ ಮಾಡಿರುವ ಬಗ್ಗೆ.

ಶ್ರೀ ವೇದಾಂತ ಹೆಮ್ಮಿಗೆ.—ಮಾನ್ಯ ಅಧ್ಯಕ್ಷರೇ, ಮೈಸೂರು ಉದ್ಯಾನಕಲಾ ಸಹಕಾರ ಸಂಘ 1953ರಲ್ಲಿ ಆರಂಭವಾಗಿ ಕಳೆದ 32 ವರ್ಷಕ್ಕಿಂತ ಹೆಚ್ಚಾಗಿ ಮೈಸೂರು ನಗರದಲ್ಲಿ ತೋಟಗಾರಿಕೆ ಬೆಳವಣಿಗೆ ಬಗ್ಗೆ ಸಾರ್ವಜನಿಕರಲ್ಲಿ ಬಹಳ ಆಸಕ್ತಿಯನ್ನು ಉಂಟು ಮಾಡಿ ಮೆಚ್ಚು ವಂತಹ ಕೆಲಸವನ್ನು ಮಾಡಿದೆ. ಇದುವರೆವಿಗೂ ಮೈಸೂರು ದಸರಾ ಮಹೋತ್ಸವ ಸಂದರ್ಭದಲ್ಲಿ ಫಲಿ ಪುಷ್ಪ ಪ್ರದರ್ಶನವನ್ನು ನಡೆಸಿ ಕರ್ನಾಟಕ ಜನತೆಯ ಮೆಚ್ಚುಗೆ ಪಡೆದಿದೆ. ಆದರೆ ಇತ್ತೀಚೆಗೆ ಈ ಸಂಸ್ಥೆಯನ್ನು ಹೊರಹಾಕಿ ಈ ಆಲಾಪಿಯ ಅಧಿಕಾರಿಗಳು ತಮ್ಮದೇ ಆದ ಉದ್ಯಾನ ಕಲಾ ಸಂಸ್ಥೆಯನ್ನು ಸ್ಥಾಪಿಸಿ ಕೊಳ್ಳಲು ಹೊರಟು ಈ ಹಳೆಯ ಸಂಸ್ಥೆಗೆ ಕೊಡಲಿ ಪ್ರಹಾರ ಮಾಡಲು ಹೊರಟಿದ್ದಾರೆ. ಸರ್ಕಾರಿ ಕೆಲಸದಲ್ಲಿ ಸಾರ್ವಜನಿಕರು ಜಾಗರೂಕರಾಗಿ ಮೂಲ ಉದ್ದೇಶಕ್ಕೆ ತಿಲಾಂಜಲಿ ಇತ್ತಿದ್ದಾರೆ. ಮೈಸೂರು

ನಗರದ ಜನರ ಮೆಚ್ಚುಗೆಗೆ ಪಾತ್ರವಾದ ಈ ಹಳೆಯ ಸಂಸ್ಥೆಯನ್ನು ಹೊರ ಹಾಕುವ ಉದ್ದೇಶವೇನು ? ಇದಕ್ಕೆ ಹಿನ್ನೆಲೆ ಆಗಿರುವ ಇಲಾಖೆ ಅಧಿಕಾರಿಗಳ ಮೂಲ ಉದ್ದೇಶವೇನು ? ಮೈಸೂರು ನಗರ ಜನತೆಯ ಮನಸ್ಸನ್ನು ಕಲಕಿರುವ ತೋಟಗಾರಿಕೆ ಇಲಾಖೆ ಅಧಿಕಾರಿಗಳ ವರ್ತನೆಯನ್ನು ಸರ್ಕಾರ ಕೂಡಲೇ ತಡೆ ಹಾಕುವುದೇ ?

ಶ್ರೀ ಆರ್. ಎಲ್. ಜಾಲಪ್ಪ.—ಇದಕ್ಕೆ ಸಂಬಂಧಪಟ್ಟ ಸಚಿವರು ಸದನದಲ್ಲಿ ಈಗ ಇಲ್ಲ. ಈ ವಿಷಯವನ್ನು ಅವರಿಗೆ ತಿಳಿಸಿ ಸೂಕ್ತ ಕ್ರಮವನ್ನು ತೆಗೆದುಕೊಳ್ಳುವಂತೆ ತಿಳಿಸುತ್ತೇನೆ.

(15) ಭಟ್ಟಿಳದ ಜನರಲ್ ಆಸ್ಪತ್ರೆ ವೈದ್ಯರು ಮತ್ತಿತರ ಸೌಕರ್ಯಗಳಲ್ಲದೆ ತೊಂದರೆ

ಶ್ರೀ ಆರ್. ಎನ್. ನಾಯಕ್.—ಮಾನ್ಯ ಅಧ್ಯಕ್ಷರೇ, ನಾನು ಕೊಟ್ಟ ನೋಟೀಸ್ ನಿಮ್ಮ ಹತ್ತಿರ ಇದೆಯೇ ? ನನ್ನ ಹತ್ತಿರ ಆ ನೋಟೀಸ್ ಪ್ರತಿ ಇದೆ. ಇದನ್ನು ಓದುವಷ್ಟು ತೊಂದರೆಯನ್ನು ನಿಮಗೆ ಕೊಡುವುದಿಲ್ಲ. ಅದನ್ನು ಒಂದೇ ಒಂದು ಸೆಂಟಿನೆಲ್ನಲ್ಲಿ ಹೇಳಿಬಿಡುತ್ತೇನೆ.

ಅಧ್ಯಕ್ಷರು.—ನಿಮ್ಮ ಜನರಲ್ ಆಸ್ಪತ್ರೆ ಬಗ್ಗೆ ತಾನೆ, ಬೇಗ ಓದಿ ಬಿಡಿ.

ಶ್ರೀ ಆರ್. ಎನ್. ನಾಯಕ್.—ಭಟಕಳದ ಜನರಲ್ ಆಸ್ಪತ್ರೆಯ ದುರವಸ್ಥೆ ಬಗ್ಗೆ ಮಾನ್ಯ ಆರೋಗ್ಯ ಮಂತ್ರಿಗಳ ರಕ್ಷಣೆ ಸೆಳೆಯುತ್ತೇನೆ, ಉತ್ತರವನ್ನು ಕೊಡಬೇಕಾಗಿ ವಿನಂತಿ,

ಅಧ್ಯಕ್ಷರು.—ನಿಮ್ಮ ನೋಟೀಸಿನಲ್ಲಿರುವಂತೆ ಪೂರಾ ಓದಿ.

ಶ್ರೀ ಆರ್. ಎನ್. ನಾಯಕ್.—ಭಟಕಳದ ಜನರಲ್ ಆಸ್ಪತ್ರೆಯಲ್ಲಿ ಬಹಳಕಾಲದಿಂದ 1) ಹಲ್ಲಿನ ವೈದ್ಯರ 2) ಒಬ್ಬರು ಫಿಜಿಯನ್, 3) ಮಹಿಳಾ ವೈದ್ಯರು 4) ಎಕ್ಸ್‌ರೇ-ಟೆಕ್ನಿಷಿಯನ್ 5) ಒಬ್ಬ ವಾರ್ಡ್ ಬಾಯ್ 6) ಒಬ್ಬರು ಆಯಾ 7) ಸ್ಪಾಫ್ ನರ್ಸ್ ಒಬ್ಬರು ಹಾಗೂ 8) ಸ್ಪಾಫ್ ನರ್ಸ್ ಒಬ್ಬರ ಹುದ್ದೆ ಖಾಲಿ ಇದೆ. ಮೇಲೆ ಹೇಳಿದಂತೆ ಸಿಬ್ಬಂದಿಗಳು ಅಲ್ಲಿ ಇಲ್ಲದಿದ್ದರೆ ಸಾರ್ವಜನಿಕರಿಗೆ ಅತೀವ ತೊಂದರೆ ಆಗುತ್ತಿದ್ದು ಚಿಕ್ಕ ಪುಟ್ಟ ಕಾಯಿಲೆಗಳಿಗೂ ಭಟಕಳದಿಂದ ಮಣಿಪಾಲಿಗೆ ಹೋಗುವ ಸಂದರ್ಭ ಬಂದಿದೆ. ಹಾಗೆಯೇ ಆಸ್ಪತ್ರೆ ಕಟ್ಟಡ ಸಹ ಸುಸ್ಥಿತಿಯಲ್ಲಿಲ್ಲ. ಒಬ್ಬಂದಿಗಳ ಕೊಠಡಿಯೇ ಇರುವಾಗ ಆಸ್ಪತ್ರೆ ಒಳಗೆ ಬರಬಹುದಾದ ದನಗಳನ್ನು, ನಾಯಿಗಳನ್ನು ಓಡಿಸುವ ಕೆಲಸ ರೋಗಿಗಳೇ ಮಾಡಿಕೊಳ್ಳಬೇಕಾಗುತ್ತದೆ. ಡಾಕ್ಟರ್‌ಗಳಿಗೆ, ಸಿಬ್ಬಂದಿಗಳಿಗೆ ಸರಕಾರಿ ಮನೆಯಿಲ್ಲ, ಆಸ್ಪತ್ರೆಯಿಂದ ಬಹು ದೂರ ಬಾಡಿಗೆ ಮನೆಯಲ್ಲಿರಬೇಕಾಗುವುದರಿಂದ ಅವಶ್ಯವಿದ್ದ ವೇಳೆ ಜನರಿಗೆ ಅವರ ಸೇವೆ ಸಿಕ್ಕುತ್ತಿಲ್ಲ, ಕಾರಣ ಈ ಮೇಲೆ ಹೇಳಿದ ಎಲ್ಲಾ ಅವ್ಯವಸ್ಥೆಯನ್ನು ಸರಿಪಡಿಸುವ ಬಗ್ಗೆ ಸರ್ಕಾರದ ಗಮನ ಸೆಳೆಯುತ್ತಿದ್ದೇನೆ.

ಶ್ರೀ ಡಾ. ಹೆಚ್. ಎಲ್. ತಿಮ್ಮೇಗೌಡ.—ಮಾನ್ಯ ಅಧ್ಯಕ್ಷರೇ, ಭಟಕಳದ ಆಸ್ಪತ್ರೆಯಲ್ಲಿ ಸಿಬ್ಬಂದಿ ಕೊರತೆ ಇರುವುದು ಸರ್ಕಾರದ ಗಮನಕ್ಕೆ ಬಂದಿದೆ. ವೈದ್ಯರ ವಿಚಾರದಲ್ಲಿ ಅವರು ಹೇಳಿದ್ದಾರೆ, ನಾವು, ಈಗಾಗಲೇ ಕೆ.ಪಿ.ಎಸ್.ಸಿ.ಗೆ ಬರೆದಿದ್ದೇವೆ, ಅವರು ಅಭ್ಯರ್ಥಿಗಳನ್ನು ಆರಿಸಿದ ತಕ್ಷಣ ಅವರನ್ನು ಅಲ್ಲಿಗೆ ಹಾಕುತ್ತೇವೆ. ಇನ್ನು ಆಸ್ಪತ್ರೆಯ ಆವರಣದಲ್ಲಿ ಬರುವ ದನಗಳು ಮತ್ತು ನಾಯಿಗಳನ್ನು ಓಡಿಸಲು ಈಗಾಗಲೇ ಅಲ್ಲಿ 14 ಜನ ಜವಾನರ ಸ್ಥಳದಲ್ಲಿ 12 ಜನ ಇದ್ದಾರೆ, ಅವರು ಆ ಕೆಲಸವನ್ನು ಮಾಡುತ್ತಾರೆ. ಇನ್ನು ನರ್ಸ್ ಬಗ್ಗೆ ಹೇಳುವುದಾದರೆ, ಅಲ್ಲಿ 6 ಜನ ನರ್ಸ್‌ಗಳ ಪೈಕಿ ಈಗಾಗಲೇ 5 ಜನ ಇದ್ದಾರೆ, ಇನ್ನು ಒಬ್ಬರನ್ನೆ ಅಲ್ಲಿಗೆ ಹಾಕುತ್ತೇವೆ.

ಅಧ್ಯಕ್ಷರು.—ಇದರಲ್ಲಿ ಹೆಚ್ಚು ಕಡಿಮೆ ಇದ್ದರೆ ಆಫೀಸಿಗೆ ಹೋಗಿ ಕೇಳಿ.

ಡಾ. ಹೆಚ್. ಎಲ್. ತಿಮ್ಮೇಗೌಡ.—ಅಧ್ಯಕ್ಷರೇ, ಅಲ್ಲಿ 14 ಜನ ಜವಾನರಲ್ಲಿ 12 ಜನರು ಇದ್ದಾರೆ, ಹಾಗಿದ್ದರೆ ಒಳಗೆ ನಾಯಿಗಳು ಹೋಗತಕ್ಕಂಥಾದ್ದು ಹೇಗೆ ?

ಶ್ರೀ ಆರ್. ಎನ್. ನಾಯ್ಕ.—ಮಾನ್ಯ ಅಧ್ಯಕ್ಷರೇ ಇದು ಮಿಸ್‌ಗೈಡ್ ಆಗುತ್ತದೆ. ತಾವು ದಯವಿಟ್ಟು ಹೇಳಬೇಕು.

ಅಧ್ಯಕ್ಷರು.—ನಾಯಕರವರೇ ಮಂತ್ರಿಗಳು ಹೇಳುವುದನ್ನು ಕೇಳಿ.

ಡಾ. ಹೆಚ್. ಎಲ್. ತಿಮ್ಮೇಗೌಡ.—ಮಾನ್ಯ ಸದಸ್ಯರು ಕೇಳಿದ್ದಿದ್ದರೂ ಕೂಡಾ ಅವರು ಕೇಳಿದ ವಿಷಯಕ್ಕೆ ಸಮಜಾಯಿಸಿ ಕೊಡುವುದು ನಮ್ಮ ಕರ್ತವ್ಯ. ಅವರು ಅಲ್ಲಿ ಕ್ವಾರ್ಟರ್ಸ್ ಇಲ್ಲವೆಂದು ಬರೆದಿದ್ದಾರೆ. ಅಲ್ಲಿ 11 ಕ್ವಾರ್ಟರ್ಸ್‌ಗಳು ಇವೆ. ಬಹುಶಃ ನಮ್ಮ ರಾಜ್ಯದಲ್ಲಿ ಅಲ್ಲಿದ್ದಷ್ಟು ಕ್ವಾರ್ಟರ್ಸ್ ಎಲ್ಲಿಯೂ ಇಲ್ಲವೆಂದು ಕಾಣುತ್ತದೆ. ಆದರೂ ಕೂಡಾ ಏನೇನು ಜಾಗಗಳು ಇಲ್ಲಿ ತೆರವು ಇವೆ ಅವುಗಳನ್ನು ಅದಷ್ಟು ಜಾಗ್ರತೆ ತುಂಬುತ್ತೇನೆ. ಇನ್ನು ಬಿಲ್ಡಿಂಗ್ ತೊಂದರೆ ಇದೆಯೆಂದು ಹೇಳಿದ್ದಾರೆ.